



QORTI TA' L-APPELL KRIMINALI

**ONOR. IMHALLEF
LAWRENCE QUINTANO**

Seduta tas-6 ta' Gunju, 2011

Appell Kriminali Numru. 491/2010

**Il-Pulizija
Vs
Joanne Darmanin**

Il-Qorti,

Rat l-akkuża dedotta kontra l-appellanti quddiem il-Qorti tal-Magistrati (Malta) bhala Qorti ta' Gudikatura Kriminali talli meta b'diversi atti magħmulin minnha, wkoll jekk fi żminijiet differenti u li jiksru l-istess disposizzjoni tal-liġi u jkunu ġew magħmula b'rizoluzzjoni wahda, nhar il-15 ta' Awissu, 2010, nhar it-18 ta' Awissu 2010 u nhar il-25 ta' Awissu 2010 meta hekk ordnata mill-qorti jew marbuta bil-kuntratt biex tagħti access lil Carmel Darmanin ghal uliedhom, irrifjutat li tagħmel hekk minghajr raguni xierqa.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tat-8 ta' Novembru, 2010, li biha, wara li rat l-artikolu 338(II), 18 tal-Kapitolu 9 tal-Ligijiet ta'

Kopja Informali ta' Sentenza

Malta, sabet lill-appellanti hatja w ghaldaqstant ikkundannatha ġimgħa detenzjoni.

Rat ir-rikors tal-appellanti (I.D no. 183674M) minnha pprezentat fit-18 ta' Novembru, 2010, li bih talbet li din il-Qorti joghgobha thassar u tirrevoka s-sentenza appellata w tillibera lill-appellanti minn kull htija w piena, jew fi kwalunkwe kaz u minghajr pregudizzju tvarja s-sentenza appellata billi tirreduci l-piena nflitta mill-Ewwel Qorti u dan tenut kont tac-cirkostanzi kollha tal-kaz.

Fliet l-atti kollha processwali.

Rat il-fedina penali aggornata tal-appellanti esebita mill-prosekuzzjoni fuq ordni tal-Qorti.

Rat illi l-aggravju tal-appellanti fil-qosor, huwa s-segwentu w cioe':-

Illi fl-ewwel lok u in linea preliminari, l-appellanti tissottometti li s-sentenza appellata hija nulla u dan għar-raguni, li kif jirriżulta mill-komparixxi, li qegħda tigi annessa, s-sentenza tghid biss "Gimgha Detenzjoni". Illi di fatti l-appellanti nghatat biss fotokopja tal-komparixxi u fuq din il-kopja ma hemm l-ebda dikjarazzjoni ta' htija o meno tal-imputata u lanqas ma huma ndikati l-artikoli tal-ligi li taħthom kienet instabet hatja l-appellanti. Illi mhuwiex car kif il-Qorti waslet għal konkluzjoni tagħha, u dan għaliex hija baqgħet ma nġhatatx kopja tas-sentenza motivata. Illi skond il-ġurisprudenza nostrana, n-nuqqas li jigu rispettati strettament ir-rekwiziti stabbiliti fl-artikolu 382 tal-Kap. 9 jimporta n-nullita` tas-sentenza appellata, u dan minhabba li dan in-nuqqas jammonta għal nuqqas ta' formalita` sostanzjali ai termini tal-artikolu 428(3) tal-Kap. 9

Illi l-appellanti tirrileva illi wkoll sabiex jigi determinat jekk sentenza hija nulla jew le, wieħed irid iħares lejn il-forma tagħha a tempo vergine.

Illi fit-tieni lok, ukoll in linea preliminari u dejjem mingħajr pregudizzju ghas-suespost, l-esponenti tirrileva li filwaqt illi mill-komparixxi, li kif inghad aktar 'il fuq hija l-unika sentenza li l-esponenti kellha f'idejha meta ntavolat dan l-appell, jirrizulta li l-esponenti giet ikkundannata ghal gimgha detenzjoni, meta nghatat is-sentenza a tempo vergine, il-Magistrat ikkundannaha ghal gimgha detenzjoni kompleksivament fuq zewg akkuzi, u cioe kemm l-akkuza mertu ta' dan l-appell kif ukoll akkuza ohra relatata, koncernanti nuqqas ta' access fil-15 ta' Awissu 2010, 18 ta' Awissu 2010 u fil-21 ta' Awissu 2010, liema kawzi mstemghu fl-istess hin, u fir-rigward ta' liema qieghed jigi interpost appell kontestwalment.

Illi l-esponenti tissottometti li skond l-artikolu 382 tal-Kap. 9 tal-Ligijiet ta' Malta, l-Ewwel Qorti meta taghti s-sentenza kontra l-imputat għandha tgħid il-fatti li tagħhom huwa jkun gie misjub hati, taghti l-piena u ssemmi l-artikoli tal-Kodici Kriminali jew ta' kull ligi ohra li tkun tikkontemplata r-reat.

Illi fit-tielet lok, l-esponenti thoss illi jekk xi hadd igib bi provi in difeza li kien hemm raguni valida biex tiġġustifika n-nuqqas tagħha, u dan kif jintwera fl-izvolgiment ta' dan ir-rikors, hi ma tistax tinstab hatja tar-reat kontemplat fl-artikolu 338(II) tal-Kap. 9 tal-Ligijiet ta' Malta.

Illi sussidjarjament, u mingħajr pregudizzju ghal dak kollu fuq suespost, l-esponenti tissottometti li f'kaz illi din il-Qorti ma tacettax l-aggravji surreferiti, l-piena li giet applikata fil-kaz odjern hija waħda eċċessiva u ħarxa u dan kif ser jirrizulta fit-trattazzjoni tal-kaz. Illi l-appellanta thoss li għandu jkun hemm temperament fil-piena li tirrispekja l-fedina penali tagħha u li tiehu kont tac-cirkostanzi tal-kaz.

Ikkonsidrat

L-ewwel Aggravju

L-ewwel aggravju tal-appellant huwa dwar in-nullita' tas-sentenza minħabba li ma fihex ir-rekwiziti kollha li jitlob l-artikolu 382 tal-Kap 9.

Il-Qorti eżaminat kemm il-komparixxi kif ukoll is-sentenza dattilografata. L-appellant ingħata kopja tal-komparixxi biss.

Fil-kopja dattilografata jirriżulta li hemm kemm il-kundanna kif ukoll l-artikoli kif jitlob l-artikolu 382. Il-Liġi ma tesigix li dan id-dettalji jidhru bilfors fuq is-sentenza a proprio pugno. L-impotanti li jidhru x'imkien f'xi kopja aktar sistematika tas-sentenza.

F'dan l-aggravju l-appellant jissottometti wkoll li m'hemmx il-motivazzjoni fis-sentenza. Issa skont l-istess artikolu 382 tal-Kap 9 kif ukoll skont ġurisprudenza kostanti, dan l-artikolu ma jesigix li s-sentenza li tingħata (u dan jgħodd ukoll għall-Qorti Kriminali) jkollha xi motivazzjoni.

Għaldaqstant, dan l-ewwel aggravju tal-appellant qed ikun respint.

It-Tieni Aggravju

It-tieni aggravju tal-appellant li huwa ngħata kopja ta' sentenza **waħda** għaliex iż-żewġ kawżi nstemgħu **kontestwalment**. Issa spiċċa b'żewġ sentenzi. Barra dan, is-sentenza għandha ssemmi l-fatti li wieħed ikun instab ħati tagħhom.

Minn wieħed mill-verbali tal-atti, tassew jirriżulta li l-provi nstemgħu kontestwalment. Dan ifisser li x-xhieda li tingħata tkun tgħodd kemm għal kawża kif ukoll għall-oħra la jkun qegħdin jinstemgħu fl-istess jum u quddiem l-istess ġudikant. Dan ma jfissirx li għandha tingħata sentenza waħda għaliex xorta l-ġudikant irid jagħti żewġ sentenzi jew aktar skont il-każ. Isegwi li għalkemm il-provi nstemgħu kontestwalment, il-Qorti kienet korretta meta tat żewġ sentenzi.

Dwar it-tieni parti ta' dan l-aggravju, għaladarba l-fatti huma identiċi mal-imputazzjonijiet kif jidhru fil-komparixxi, l-artikolu 382 jkun soddisfatt bid-dikjarazzjoni ta' ħtija, tal-artikoli, tal-piena u bil-fatti kif esposti fuq il-komparixxi jew fuq il-kopja dattilografata.

Għalhekk il-Qorti qed tiċhad ukoll dan it-tieni aggravju tal-appell.

It-Tielet Aggravju

I
t-tielet aggravju tal-appellant huwa li in difeża kien hemm raġuni tajba biżżejjed biex tiġġustifika n-nuqqas tagħha.

Ikkonsidrat

L-ewwelnett din il-Qorti tat digriet li x-xhieda jinstemgħu kontestwalment kemm għal dan l-appell kif ukoll għall-appell l-ieħor li fih hemm l-istess fatti b'dati different itallegat nuqqas ta' aċċess skont il-komparixxi l-oħra.

Dwar dan l-aggravju, il-Qorti reġgħet semgħet ix-xhieda mill-ġdid biex tista' tiżen is-sitwazzjoni kif ukoll tat iċ-ċans lill-Prosekuzzjoni, lill-parte ċivili u lid-difeża biex jagħmlu s-sottomissjonijiet li xtaqu jagħmlu.

Xehed ir-raġel tal-imputata li spjega kif fid-dati msemmija ma kellux aċċess għat-tfal ukoll jekk huwa mar fil-ħin li suppost kellu jarhom. Huwa xehed ukoll dwar id-diffikultajiet li nqalgħu minħabba li l-aċċess spiċċa jsir taħt ċerta superviżjoni.

Xehdet ukoll l-appellanti li qalet li dak iż-żmien kien hemm xi allegazzjonijiet ta' swat tat-tfal min-naħa tar-raġel. Kien għalhekk li l-aċċess ma setax isir u mhux b'kapriċċ jew għal xejn b'xejn.

Ikkonsidrat

Li fit-trattazzjoni mill-parte ċivili rriżulta li r-raġel tal-appellanta kien tressaq il-Qorti tla-Maġistrati (Malta) bħala Qorti ta' Ġudikatura Kriminali iżda ma kien hemmx kundanna fil-konfront tiegħu għalkemm il-Maġistrat sedenti kien widdbu.

Minħabba li wieħed għandu jirrispetta d-deċiżjonijiet tal-Qorti u l-obbligazzjonijiet naxxenti minn ftehim ċivili, l-aċċess tat-tfal ma jistax ikun miċħud lill-parti l-oħra

Kopja Informali ta' Sentenza

mingħajr varjazzjoni fid-digriet mogħti mill-Qorti jew fil-ftehim bonarju li jkun intlaħaq bejn il-partijiet.

Mill-provi li semgħet il-Qorti, l-imputazzjoni fil-komparixxi tirriżulta u għalhekk qed issib lill-imputata ħatja tagħha.

Li hemm tajjeb hu li jidher li l-aċċess issa qiegħed jingħata regolarment.

Temperament fil-piena.

Fl-añħarnett, b'mod sussidjarju l-appelanti talab temperament fil-piena. Il-Qorti ser tipprovi dwar dan fil-parti dispożittiva.

Konkluzjoni

Il-Qorti għalhekk, wara li rat l-artikolu 338 (II) u 18 tal-Kap 9, qed tirrifomha s-sentenza mogħtija fl-ismijiet premissi fit-8 ta' Novembru, 2010 dwar id-dati kif esposti fil-komparixxi msemmija fl-ewwel paragrafu ta' din is-sentenza kif ġej: (i) qed tikkonfermaha f'dik il-parti tas-sentenza fejn sabet lill-appellanti ħatja tal-imputazzjoni dedotta kontra tagħha u qed (ii) tirriformaha u tbiddilha fejn ikkundannata għal ġimgħa detenzjoni u minflok, stante l-fedina penali tagħha u dak li nstema' waqt il-provi u t-trattazzjoni qed tikkundannaha tħallas ammenda ta' €58.

< Sentenza Finali >

-----TMIEM-----